

BROADCAST: 18:40 hrs

Date: 26.01.2024

यो आकाशवाणी गान्तोक हो।

**Governor-Rep Day**

देशप्रति अटल देशभक्तिका साथ राज्यमा आज छयात्तरौँ गणतन्त्र दिवस गान्तोकस्थित पाल्जर स्टेडियममा पालन गरियो। कार्यक्रममा राज्यपाल श्री ओमप्रकाश माथुर प्रमुख अतिथि र मुख्यमन्त्री श्री प्रेमसिंह तामाङ विशिष्ट अतिथिका रूपमा उपस्थित हुनुहुन्थ्यो। राज्यपालले सम्बोधनमा भन्नुभयो, हामी सिक्किम राज्यको 50 औँ वर्षगाँठ मनाउँदै छौँ, हामी आफूले गरेको ठूलो प्रगतिलाई गर्वका साथ फर्केर हेर्दै छौँ। पर्यटन, स्वास्थ्य, शिक्षा र पूर्वाधारका क्षेत्रहरूदेखि लिएर सुशासन र डिजिटल कनेक्टिभिटीका क्षेत्रहरूसम्मको आफ्नो प्रगति यात्रामा हामी कुनै कुरा पछि नछोड्ने सुनिश्चित गर्दै अघि बढिरहेका छौँ। श्री माथुरले हाम्रा राष्ट्रमा लोकतन्त्र, न्याय र स्वतन्त्रताको विजयको उत्सव मनाउन पाएकामा अपार गर्व र कृतज्ञता व्यक्त गर्नुभयो। यसबाहेक, उहाँले राष्ट्रलाई यस उचाइमा पुऱ्याउन अनगिन्ती व्यक्तिहरूले गरेका बलिदानको महत्त्वलाई जोड दिनुभयो अनि यस दिनले हामीलाई एक राष्ट्रका रूपमा बाँध्ने एकता, विविधता र प्रगतिको भावनाको सम्झना दिलाउँछ भन्नुभयो।

उहाँले यस अवसरमा, विभिन्न पुलिस पदक र राज्य मेधावी सेवा पुरस्कार प्रदान गर्नुभयो। साथै, राज्यपाल र मुख्यमन्त्रीले संयुक्त रूपमा 1971 युद्धका दिग्गजहरूलाई अभिनन्दन जनाउनुभयो। राज्यपालले राज्य र राष्ट्रका लागि अझ ठूलो प्रगति हासिल गर्न एकजुट भई काम गर्दा राष्ट्रप्रति अटुट माया, कडा परिश्रम र राष्ट्रप्रति समर्पित सेवा गर्ने हामी सबैलाई प्रेरणा मिल्छ भनेर भन्नुभयो अनि अगाडि बढ्दै जाँदा एकता र प्रगतिको भावनालाई अँगालेर आगामी 50 वर्ष सबैका लागि थप उपलब्धि, समृद्धि र हितले भरिपूर्ण होस् भन्ने कुरा सुनिश्चित गर्न काँधमा काँध मिलाएर काम गर्न सबैलाई आग्रह गर्नुभयो। यसअघि राज्यपाले राष्ट्रिय झण्डा फहराएर राष्ट्रिय गानका साथ समारोहको सुरुवात गराउनुभयो। कार्यक्रममा विभिन्न पुलिस बललगायत सिक्किम वन विभाग, सिक्किम होम गार्ड, एनसीसी र सिक्किम पुलिस ब्यान्डले मार्च पास्ट प्रदर्शन गरे। कार्यक्रममा खुकरी नृत्य, कथक नृत्य, भाङरा नृत्य, मिजोरम राज्यको बाँस नृत्य, एकीकृत नृत्य, देशभक्ति गीत, राष्ट्र गानजस्ता सांस्कृतिक प्रस्तुतिहरू रहेका थिए। समारोहमा क्याबिनेट मन्त्रीहरूको पनि उपस्थिति रहेको थियो।

**Naren Gurung-Padma Shree**

सिक्किमका लोक गायक श्री नरेन गुरुङलाई पद्मश्री पुरस्कारका निम्ति चयन गरिएको छ। उहाँले सिक्किमको नेपाली लोक-संगीत र नृत्यलाई संरक्षण र प्रवर्धन गर्नमा ठूलो योगदान दिनुभएको छ। त्यसैगरी, असमकी प्रख्यात साहित्यकार श्रीमती गीता उपाध्यायलाई "पद्मश्री" द्वारा सम्मानित गरिएको छ। उहाँले नेपाली र असमिया भाषाबीच संस्कृतिको पुल निर्माण गर्नमा महत्त्वपूर्ण भूमिका निर्वाह गर्नुभएको छ।

**Hariyo Makha**

राष्ट्रिय शिक्षक पुरस्कार प्राप्तक तथा हरियो माखा परियोजनाको संस्थापक नाम्चीका श्री लोमस ढुंगेलले आकाशवाणी गान्तोक, प्रादेशिक समाचार एकांशसँग कुराकानी गर्दै, आफ्नो पर्यावरण सहयोगी परियोजनासम्बन्धी पूर्वबजेट अपेक्षाहरू साझा गर्नुभयो। उहाँले यो हरियो माखा परियोजनाको कुल दशवटा नवाचार मद्दर अर्थप्रति समर्पित रहेको जानकारी दिनुभयो र यस परियोजनाले देशका प्रगतिमा थोरै भए पनि योगदान पुऱ्याउन सक्ने अपेक्षा रहेको बताउनुभयो। साथै, यी दश नवाचारमध्ये दुईवटा नवाचार **क्लिन पप्टि इनिसेटिभ** र **प्लास्टिक अपसाइकल इनिसेटिभ**ले पर्यावरणको रक्षा गर्नका साथै थोरै धनराशि पनि कमाउने भएकाले त्यो रकम गरिब र स्कूल छोड्ने विद्यार्थीहरूलाई IGNU र NIOS मा भर्ना गराउन खर्च गरिने गरेको बताउनुभयो।

**CAP-Republic Day**

सिटिजन एक्शन पार्टी, सिक्किमले आज रम्फूमा देशको 76 औं गणतन्त्र दिवस समारोहसँगै पार्टीको तेस्रो स्थापना दिवस पालन गर्‍यो। रम्फूस्थित पार्टीको क्षेत्रीय कार्यालयमा आयोजित कार्यक्रममा पार्टीका अध्यक्ष गणेश कुमार राईले राष्ट्रिय झण्डा उत्तोलन गरेपछि कार्यक्रमको विधिवत आरम्भ भयो।

### **Weather**

स्थानीय मौसम विज्ञान विभागले दिएको रिपोर्टअनुसार बितेको चौबिस घण्टामा गान्तोक र वरपर क्षेत्रका अधिकतम तापमन 15.6 डिग्री सेल्सियस र न्यूनतम तापमन 6.1 डिग्री सेल्सियस रेकर्ड गरियो। विभागले भोलि न्यूनतम तापमान 14 डिग्री सेल्सियस र अधिकतम तापमान 7 डिग्री सेल्सियस रहने पूर्वानुमान गरेको छ।